

ಓಂ



ಶ್ರೀಮದ್-ಆದ್ಯ-ಶಂಕರ-ಭಗವತ್ಪಾದ-ಪರಂಪರಾಗತ-
 ಮೂಲಾಮ್ನಾಯ-ಸರ್ವಜ್ಞ-ಪೀಠಮ್
 ಶ್ರೀ-ಕಾಂಚೀ-ಕಾಮಕೋಟಿ-ಪೀಠಮ್
 ಜಗದ್ಗುರು-ಶ್ರೀ-ಶಂಕರಾಚಾರ್ಯ-ಸ್ವಾಮಿ-ಶ್ರೀಮಠ-
 ಸಂಸ್ಥಾನಮ್

ಮೃತ್ಯುಂಜಯ-ಮಾನಸಿಕ-ಪೂಜಾ
 ಸ್ತೋತ್ರಮ್
 ಭಗವತ್ಪಾದ-ಕೃತಂ
 ಮೃತ್ಯುಂಜಯ-ಮಾನಸ-ಪೂಜಾ-ಸ್ತೋತ್ರಮ್

ಕೈಲಾಸೇ ಕಮನೀಯ-ರತ್ನ-ಖಚಿತೇ ಕಲ್ಪ-ದ್ರು-ಮೂಲೇ ಸ್ಥಿತಂ
 ಕರ್ಪೂರ-ಸ್ಪಟಿಕೇಂದು-ಸುಂದರ-ತನುಂ ಕಾತ್ಯಾಯನೀ-ಸೇವಿತಮ್ |
 ಗಂಗಾ-ತುಂಗ-ತರಂಗ-ರಂಜಿತ-ಜಟಾ-ಭಾರಂ ಕೃಪಾ-ಸಾಗರಂ
 ಕಂಠಾಲಂಕೃತ-ಶೇಷ-ಭೂಷಣಮಮುಂ ಮೃತ್ಯುಂಜಯಂ ಭಾವಯೇ || 1 ||

ಆಗತ್ಯ ಮೃತ್ಯುಂಜಯ ಚಂದ್ರ-ಮೌಲೇ
 ವ್ಯಾಘ್ರಾಜಿನಾಲಂಕೃತ ಶೂಲ-ಪಾಣೇ |
 ಸ್ವ-ಭಕ್ತ-ಸಂರಕ್ಷಣ-ಕಾಮ-ಧೇನೋ
 ಪ್ರಸೀದ ವಿಶ್ವೇಶ್ವರ ಪಾರ್ವತೀಶ || 2 ||

ಭಾಸ್ವನೌಕ್ತಿಕ-ತೋರಣೇ ಮರಕತ-ಸ್ತಂಭಾಯುತಾಲಂಕೃತೇ
 ಸೌಧೇ ಧೂಪ-ಸುವಾಸಿತೇ ಮಣಿ-ಮಯೇ ಮಾಣಿಕ್ಯ-ದೀಪಾಂಚಿತೇ |
 ಬ್ರಹ್ಮೇಂದ್ರಾಮರ-ಯೋಗಿ-ಪುಂಗವ-ಗಣೈರ್ಯುಕ್ತೇ ಚ ಕಲ್ಪ-ದ್ರುಮೈಃ
 ಶ್ರೀ-ಮೃತ್ಯುಂಜಯ ಸುಸ್ಥಿರೋ ಭವ ವಿಭೋ ಮಾಣಿಕ್ಯ-ಸಿಂಹಾಸನೇ || 3 ||

ಮಂದಾರ-ಮಲ್ಲಿ-ಕರವೀರ-ಮಾಧವೀ-
 ಪುನ್ನಾಗ-ನೀಲೋತ್ಪಲ-ಚಂಪಕಾನ್ವಿತೈಃ |
 ಕರ್ಪೂರ-ಪಾಟೀರ-ಸುವಾಸಿತೈರ್ಜಲೈಃ
 ಆಧತ್ಸ್ವ ಮೃತ್ಯುಂಜಯ ಪಾದ್ಯಮುತ್ತಮಮ್ || 4 ||

ಸುಗಂಧ-ಪುಷ್ಪ-ಪ್ರಕರೈಃ ಸುವಾಸಿತೈಃ
 ವಿಯನ್ನದೀ-ಶೀತಲ-ವಾರಿಭಿಃ ಶುಭೈಃ |
 ತ್ರಿ-ಲೋಕ-ನಾಥಾರ್ಥಿ-ಹರಾರ್ಘ್ಯಮಾದರಾತ್
 ಗೃಹಾಣ ಮೃತ್ಯುಂಜಯ ಸರ್ವ-ವಂದಿತ || 5 ||

ಹಿಮಾಂಬು-ವಾಸಿತೈಸ್ತೋಯೈಃ ಶೀತಲೈರತಿಪಾವನೈಃ |
 ಮೃತ್ಯುಂಜಯ ಮಹಾದೇವ ಶುದ್ಧಾಚಮನಮಾಚರ || 6 ||

ಗುಡ-ದಧಿ-ಸಹಿತಂ ಮಧು-ಪ್ರಕೀರ್ಣಂ
 ಸು-ಘೃತ-ಸಮನ್ವಿತ-ಧೇನು-ದುಗ್ಧ-ಯುಕ್ತಮ್ |
 ಶುಭ-ಕರ ಮಧು-ಪರ್ಕಮಾಹರ ತ್ವಂ
 ತ್ರಿ-ನಯನ ಮೃತ್ಯು-ಹರ ತ್ರಿ-ಲೋಕ-ವಂದ್ಯ || 7 ||

ಪಂಚಾಸ್ತ್ರ-ಶಾಂತ ಪಂಚಾಸ್ಯ ಪಂಚ-ಪಾತಕ-ಸಂಹರ |
 ಪಂಚಾಮೃತ-ಸ್ನಾನಮಿದಂ ಕುರು ಮೃತ್ಯುಂಜಯ ಪ್ರಭೋ || 8 ||

ಜಗತ್-ತ್ರಯೀ-ಖ್ಯಾತ ಸಮಸ್ತ-ತೀರ್ಥ-
 ಸಮಾಹೃತೈಃ ಕಲ್ಮಷ-ಹಾರಿಭಿಶ್ಚ |
 ಸ್ನಾನಂ ಸು-ತೋಯೈಃ ಸಮುದಾಚರ ತ್ವಂ
 ಮೃತ್ಯುಂಜಯಾನಂತ-ಗುಣಾಭಿರಾಮ || 9 ||

ಆನೀತೇನಾತಿಶುಭ್ರೇಣ ಕೌಶೇಯೇನಾಮರ-ದ್ರುಮಾತ್ |
 ಮಾರ್ಜಯಾಮಿ ಜಟಾ-ಭಾರಂ ಶಿವ ಮೃತ್ಯುಂಜಯ ಪ್ರಭೋ || 10 ||

ನಾನಾ-ಹೇಮ-ವಿಚಿತ್ರಾಣಿ ಚೇರ-ಚೇನಾಂಬರಾಣಿ ಚ|
ವಿವಿಧಾನಿ ಚ ದಿವ್ಯಾನಿ ಮೃತ್ಯುಂಜಯ ಸು-ಧಾರಯ||11||

ವಿಶುದ್ಧ-ಮುಕ್ತಾ-ಫಲ-ಜಾಲ-ರಮ್ಯಂ
ಮನೋಹರಂ ಕಾಂಚನ-ಹೇಮ-ಸೂತ್ರಮ್|
ಯಜ್ಞೋಪವೀತಂ ಪರಮಂ ಪವಿತ್ರಮ್
ಆಧತ್ಸ್ವ ಮೃತ್ಯುಂಜಯ ಭಕ್ತಿ-ಗಮ್ಯ||12||

ಶ್ರೀ-ಗಂಧಂ ಘನ-ಸಾರ-ಕುಂಕುಮ-ಯುತಂ ಕಸೂರಿಕಾ-ಪೂರಿತಂ
ಕಾಲೇಯೇನ ಹಿಮಾಂಬುನಾ ವಿರಚಿತಂ ಮಂದಾರ-ಸಂವಾಸಿತಮ್|
ದಿವ್ಯಂ ದೇವ-ಮನೋಹರಂ ಮಣಿ-ಮಯೇ ಪಾತ್ರೇ ಸಮಾರೋಪಿತಂ
ಸರ್ವಾಂಗೇಷು ವಿಲೇಪಯಾಮಿ ಸತತಂ ಮೃತ್ಯುಂಜಯ ಶ್ರೀ-ವಿಭೋ||13||

ಅಕ್ಷತೈರ್ಧವಲೈರ್ದಿವ್ಯೈಃ ಸಮ್ಯಕ್-ತಿಲ-ಸಮನ್ವಿತೈಃ|
ಮೃತ್ಯುಂಜಯ ಮಹಾ-ದೇವ ಪೂಜಯಾಮಿ ವೃಷ-ಧ್ವಜ||14||

ಚಂಪಕ-ಪಂಕಜ-ಕುರವಕ-
ಕುಂದೈಃ ಕರವೀರ-ಮಲ್ಲಿಕಾ-ಕುಸುಮೈಃ|
ವಿಸಾರಯ ನಿಜ-ಮಕುಟಂ
ಮೃತ್ಯುಂಜಯ ಪುಂಡರೀಕ-ನಯನಾಪ್ತ||15||

ಮಾಣಿಕ್ಯ-ಪಾದುಕಾ-ದ್ವಂದ್ವೇ ಮೌನಿ-ಹೃತ್-ಪದ್ಮ-ಮಂದಿರೇ|
ಪಾದೌ ಸತ್-ಪದ್ಮ-ಸದೃಶೌ ಮೃತ್ಯುಂಜಯ ನಿವೇಶಯ||16||

ಮಾಣಿಕ್ಯ-ಕೇಯೂರ-ಕಿರೀಟ-ಹಾರೈಃ
ಕಾಂಚೀ-ಮಣಿ-ಸ್ಥಾಪಿತ-ಕುಂಡಲೈಶ್ಚ |
ಮಂಜೀರ-ಮುಖ್ಯಾಭರಣೈರ್ಮನೋಜ್ಞೈಃ
ಅಂಗಾನಿ ಮೃತ್ಯುಂಜಯ ಭೂಷಯಾಮಿ||17||

ಗಜ-ವದನ-ಸ್ಕಂದ-ಧೃತೇ
ನಾತಿಸ್ವಚ್ಛೇನ ಚಾಮರ-ಯುಗೇನ|
ಗಲದಲಕಾನನ-ಪದ್ಮಂ
ಮೃತ್ಯುಂಜಯ ಭಾವಯಾಮಿ ಹೃತ್-ಪದ್ಮೇ||18||

ಮುಕ್ತಾತಪತ್ರಂ ಶಶಿ-ಕೋಟಿ-ಶುಭ್ರಂ
 ಶುಭ-ಪ್ರದಂ ಕಾಂಚನ-ದಂಡ-ಯುಕ್ತಮ್ |
 ಮಾಣಿಕ್ಯ-ಸಂಸ್ಥಾಪಿತ-ಹೇಮ-ಕುಂಭಂ
 ಸುರೇಶ ಮೃತ್ಯುಂಜಯ ತೇ ಪರ್ಯಾಮಿ || 19 ||

ಮಣಿ-ಮುಕುರೇ ನಿಷ್ಪಟಲೇ
 ತ್ರಿ-ಜಗದ್-ಗಾಢಾಂಧಕಾರ-ಸಪ್ತಾಶ್ವೇ |
 ಕಂದರ್ಪ-ಕೋಟಿ-ಸದೃಶಂ
 ಮೃತ್ಯುಂಜಯ ಪಶ್ಯ ವದನಮಾತ್ಮೀಯಮ್ || 20 ||

ಕರ್ಪೂರ-ಚೂರ್ಣಂ ಕಪಿಲಾಜ್ಯ-ಪೂತಂ
 ದಾಸ್ಯಾಮಿ ಕಾಲೇಯ-ಸಮನ್ವಿತಂ ಚ |
 ಸಮುದ್ಭವಂ ಪಾವನ-ಗಂಧ-ಧೂಪಿತಂ
 ಮೃತ್ಯುಂಜಯಾಂಗಂ ಪರಿಕಲ್ಪಯಾಮಿ || 21 ||

ವರ್ತಿ-ತ್ರಯೋಪೇತಮಖಂಡ-ದೀಪ್ತಾ
 ತಮೋಹರಂ ಬಾಹ್ಯಮಧಾಂತರಂ ಚ |
 ಸಾಜ್ಯಂ ಸಮಸಾಮರ-ವರ್ಗ-ಹೃದ್ಯಂ
 ಸುರೇಶ ಮೃತ್ಯುಂಜಯ ವಂಶ-ದೀಪಮ್ || 22 ||

ರಾಜಾನ್ನಂ ಮಧುರಾನ್ವಿತಂ ಚ ಮೃದುಲಂ ಮಾಣಿಕ್ಯ-ಪಾತ್ರೇ ಸ್ಥಿತಂ
 ಹಿಂಗೂ-ಜೀರಕ-ಸನ್ಮರೀಚಿ-ಮಿಲಿತ್ಯೈಃ ಶಾಕೈರನೇಕೈಃ ಶುಭೈಃ |
 ಶಾಕಂ ಸಮ್ಯಗಪೂಪ-ಸೂಪ-ಸಹಿತಂ ಸದ್ಯೋಘೃತೇನಾಪ್ಲುತಂ
 ಶ್ರೀ-ಮೃತ್ಯುಂಜಯ ಪಾರ್ವತೀ-ಪ್ರಿಯ ವಿಭೋ ಸಾಪೋಶನಂ ಭುಜ್ಯತಾಮ್ || 23 ||

ಕೂಶ್ಮಾಂಡ-ವಾರ್ತಾಕ-ಪಟೋಲಿಕಾನಾಂ
 ಫಲಾನಿ ರಮ್ಯಾಣಿ ಚ ಕಾರ-ವಲ್ಲಾಃ |
 ಸು-ಪಾಕ-ಯುಕ್ತಾನಿ ಸ-ಸೌರಭಾಣಿ
 ಶ್ರೀ-ಕಂಠ ಮೃತ್ಯುಂಜಯ ಭಕ್ಷಯೇಶ || 24 ||

ಶೀತಲಂ ಮಧುರಂ ಸ್ವಚ್ಛಂ ಪಾವನಂ ವಾಸಿತಂ ಲಘು |
 ಮಧ್ಯೇ ಸ್ವೀ-ಕುರು ಪಾನೀಯಂ ಶಿವ ಮೃತ್ಯುಂಜಯ ಪ್ರಭೋ || 25 ||

ಶರ್ಕರಾ-ಮಿಲಿತಂ ಸ್ನಿಗ್ಧಂ ದುಗ್ಧಾನ್ನಂ ಗೋ-ಘೃತಾನ್ವಿತಮ್ |
ಕದಲೀ-ಫಲ-ಸಮ್ಮಿಶ್ರಂ ಭುಜ್ಯತಾಂ ಮೃತ್ಯು-ಸಂಹರ || 26 ||

ಕೇವಲಮತಿ-ಮಾಧುರ್ಯಂ
ದುಗ್ಧೈಃ ಸ್ನಿಗ್ಧೈಶ್ಚ ಶರ್ಕರಾ-ಮಿಲಿತೈಃ |
ಏಲಾ-ಮರೀಚ-ಮಿಲಿತಂ
ಮೃತ್ಯುಂಜಯ ದೇವ ಭುಂಕ್ಷ್ವ ಪರಮಾನ್ನಮ್ || 27 ||

ರಂಭಾ-ಚೂತ-ಕಪಿತ್ಥ-ಕಂಟಕ-ಫಲೈರ್ದ್ರಾಕ್ಷಾ-ರಸ-ಸ್ವಾದು-ಮತ್-
ಖರ್ಜೂರೈರ್ಮಧುರೇಕ್ಷು-ಖಂಡ-ಶಕಲೈಃ ಸನ್ನಾರಿಕೇಲಾಂಬುಭಿಃ |
ಕರ್ಪೂರೇಣ ಸುವಾಸಿತೈರ್ಗುಡ-ಜಲೈರ್ಮಾಧುರ್ಯ-ಯುಕ್ತೈರ್ವಿಭೋ
ಶ್ರೀ-ಮೃತ್ಯುಂಜಯ ಪೂರಯ ತ್ರಿ-ಭುವನಾಧಾರಂ ವಿಶಾಲೋದರಮ್ || 28 ||

ಮನೋಜ್ಞ-ರಂಭಾ-ವನ-ಖಂಡ-ಖಂಡಿತಾನ್
ರುಚಿ-ಪ್ರದಾನ್ ಸರ್ಷಪ-ಜೀರಕಾಂಶ್ಚ |
ಸ-ಸೌರಭಾನ್ ಸೈಂಧವ-ಸೇವಿತಾಂಶ್ಚ
ಗೃಹಾಣ ಮೃತ್ಯುಂಜಯ ಲೋಕ-ವಂದ್ಯ || 29 ||

ಹಿಂಗೂ-ಜೀರಕ-ಸಹಿತಂ
ವಿಮಲಾಮಲಕಂ ಕಪಿತ್ಥಮತಿಮಧುರಮ್ |
ಬಿಸ-ಖಂಡಾಲ್ ಲವಣ-ಯುತಾನ್
ಮೃತ್ಯುಂಜಯ ತೇ ಪರ್ಯಾಮಿ ಜಗದೀಶ || 30 ||

ಏಲಾ-ಶುಂಠೀ-ಸಹಿತಂ
ದಧ್ಯನ್ನಂ ಚಾರು-ಹೇಮ-ಪಾತ್ರ-ಸ್ಥಮ್ |
ಅಮೃತ-ಪ್ರತಿನಿಧಿಮಾಡ್ಯಂ
ಮೃತ್ಯುಂಜಯ ಭುಜ್ಯತಾಂ ತ್ರಿ-ಲೋಕೇಶ || 31 ||

ಜಂಬೀರ-ನೀರಾಂಚಿತ-ಶೃಂಗಬೇರಂ
ಮನೋಹರಾನಮ-ಶಲಾಟು-ಖಂಡಾನ್ |
ಮೃದೂಪದಂಶಾನ್ ಸಹಸೋಪಭುಂಕ್ಷ್ವ
ಮೃತ್ಯುಂಜಯ ಶ್ರೀ-ಕರುಣಾ-ಸಮುದ್ರ || 32 ||

ನಾಗರ-ರಾಮರ-ಯುಕ್ತಂ
 ಸುಲಲಿತ-ಜಂಬೀರ-ನೀರ-ಸಂಪೂರ್ಣಮ್ |
 ಮಧಿತಂ ಸೈಂಧವ-ಸಹಿತಂ
 ಪಿಬ ಹರ ಮೃತ್ಯುಂಜಯ ಕ್ರತು-ಧ್ವಂಸಿನ್ || 33 ||

ಮಂದಾರ-ಹೇಮಾಂಬುಜ-ಗಂಧ-ಯುಕ್ತೈಃ
 ಮಂದಾಕಿನೀ-ನಿರ್ಮಲ-ಪುಣ್ಯ-ತೋಯೈಃ |
 ಗೃಹಾಣ ಮೃತ್ಯುಂಜಯ ಪೂರ್ಣ-ಕಾಮ
 ಶ್ರೀಮತ್-ಪರಾಪೋಶನಮಭ್ಯ-ಕೇಶ || 34 ||

ಗಗನ-ಧುನೀ-ವಿಮಲ-ಜಲೈಃ
 ಮೃತ್ಯುಂಜಯ ಪದ್ಮರಾಗ-ಪಾತ್ರ-ಗತೈಃ |
 ಮೃಗ-ಮದ-ಚಂದನ-ಪೂರ್ಣೈಃ
 ಪ್ರಕ್ಷಾಲಯ ಚಾರು ಹಸ್ತ-ಪದ-ಯುಗ್ಮಮ್ || 35 ||

ಪುನ್ನಾಗ-ಮಲ್ಲಿಕಾ-ಕುಂದ-ವಾಸಿತ್ಯೆರ್ಜಾಹ್ನವೀ-ಜಲೈಃ |
 ಮೃತ್ಯುಂಜಯ ಮಹಾದೇವ ಪುನರಾಚಮನಂ ಕುರು || 36 ||

ಮೌಕ್ತಿಕ-ಚೂರ್ಣ-ಸಮೇತೈಃ
 ಮೈಗ-ಮದ-ಘನ-ಸಾರ-ವಾಸಿತ್ಯೈಃ ಪೂಗೈಃ |
 ಪರ್ಣೈಃ ಸ್ವರ್ಣ-ಸಮಾನ್ಯೈಃ
 ಮೃತ್ಯುಂಜಯ ತೇ ಪರ್ಯಾಮಿ ತಾಂಬೂಲಮ್ || 37 ||

ನೀರಾಜನಂ ನಿರ್ಮಲ-ದೀಪ್ತಿ-ಮದ್ಭಿಃ
 ದೀಪಾಂಕುರೈರುಜ್ಜ್ವಲಮುಚ್ಚಿತ್ತೈಶ್ಚ |
 ಘಂಟಾ-ನಿನಾದೇನ ಸಮರ್ಪಯಾಮಿ
 ಮೃತ್ಯುಂಜಯಾಯ ತ್ರಿ-ಪುರಾಂತಕಾಯ || 38 ||

ವಿರಿಂಚಿ-ಮುಖ್ಯಾಮರ-ವೃಂದ-ವಂದಿತೇ
 ಸರೋಜ-ಮತ್ಸ್ಯಾಂಕಿತ-ಚಕ್ರ-ಚಿಹ್ನಿತೇ |
 ದದಾಮಿ ಮೃತ್ಯುಂಜಯ ಪಾದ-ಪಂಕಜೇ
 ಫಣೀಂದ್ರ-ಭೂಷೇ ಪುನರರ್ಘ್ಯಮೀಶ್ವರ || 39 ||

ಪುನ್ನಾಗ-ನೀಲೋತ್ಪಲ-ಕುಂದ-ಜಾತೀ-
 ಮಂದಾರ-ಮಲ್ಲೀ-ಕರವೀರ-ಪಂಕಜೈಃ |
 ಪುಷ್ಪಾಂಜಲಿಂ ಬಿಲ್ವ-ದಲೈಸ್ತುಲಸ್ಯಾ
 ಮೃತ್ಯುಂಜಯಾಂಘ್ರೌ ವಿನಿವೇಶಯಾಮಿ || 40 ||

ಪದೇ ಪದೇ ಸರ್ವ-ತಮೋನಿಕೃಂತನಂ
 ಪದೇ ಪದೇ ಸರ್ವ-ಶುಭ-ಪ್ರದಾಯಕಮ್ |
 ಪ್ರದಕ್ಷಿಣಂ ಭಕ್ತಿ-ಯುತೇನ ಚೇತಸಾ
 ಕರೋಮಿ ಮೃತ್ಯುಂಜಯ ರಕ್ಷ ರಕ್ಷ ಮಾಮ್ || 41 ||

ನಮೋ ಗೌರೀಶಾಯ ಸ್ಫಟಿಕ-ಧವಲಾಂಗಾಯ ಚ ನಮೋ
 ನಮೋ ಲೋಕೇಶಾಯ ಸುತ-ವಿಬುಧ-ಲೋಕಾಯ ಚ ನಮಃ |
 ನಮಃ ಶ್ರೀ-ಕಂಠಾಯ ಕ್ಷಪಿತ-ಮೇರ-ದೈತ್ಯಾಯ ಚ ನಮೋ
 ನಮಃ ಫಾಲಾಕ್ಷಾಯ ಸ್ಮರ-ಮದ-ವಿನಾಶಾಯ ಚ ನಮಃ || 42 ||

ಸಂಸಾರೇ ಜನಿ-ತಾಪ-ರೋಗ-ಸಹಿತೇ ತಾಪ-ತ್ರಯಾಕ್ರಂದಿತೇ
 ನಿತ್ಯಂ ಪುತ್ರ-ಕಲತ್ರ-ವಿತ್ತ-ವಿಲಸತ್-ಪಾಶೈರ್ನಿಬದ್ಧಂ ದೃಢಮ್ |
 ಗರ್ವಾಂಧಂ ಬಹು-ಪಾಪ-ವರ್ಗ-ಸಹಿತಂ ಕಾರುಣ್ಯ-ದೃಷ್ಟ್ವಾ ವಿಭೋ
 ಶ್ರೀ-ಮೃತ್ಯುಂಜಯ ಪಾರ್ವತೀ-ಪ್ರಿಯ ಸದಾ ಮಾಂ ಪಾಹಿ ಸರ್ವೇಶ್ವರ || 43 ||

ಸೌಧೇ ರತ್ನಮಯೇ ನವೋತ್ಪಲ-ದಲಾಕೀರ್ಣೇ ಚ ತಲ್ಪಾಂತರೇ
 ಕೌಶೇಯೇನ ಮನೋಹರೇಣ ಧವಲೇನಾಚ್ಛಾದಿತೇ ಸರ್ವಶಃ |
 ಕರ್ಪೂರಾಂಚಿತ-ದೀಪ-ದೀಪ್ತಿ-ಮಿಲಿತೇ ರಮ್ಯೋಪಧಾನ-ದ್ವಯೇ
 ಪಾರ್ವತ್ಯಾಃ ಕರ-ಪದ್ಮ-ಲಾಲಿತ-ಪದಂ ಮೃತ್ಯುಂಜಯಂ ಭಾವಯೇ || 44 ||

ಚತುಶ್ಚತ್ತಾರಿಂಶದ್-ವಿಲಸದುಪಚಾರೈರಭಿಮತೈಃ
 ಮನಃಪದ್ಮೈ ಭಕ್ತ್ಯಾ ಬಹಿರಪಿ ಚ ಪೂಜಾಂ ಶುಭ-ಕರೀಮ್ |
 ಕರೋತಿ ಪ್ರತ್ಯುಷೇ ನಿಶಿ ದಿವಸ-ಮಧ್ಯೇ ಪಿ ಚ ಪುಮಾನ್
 ಪ್ರಯಾತಿ ಶ್ರೀ-ಮೃತ್ಯುಂಜಯ-ಪದಮನೇಕಾದ್ಭುತ-ಪದಮ್ || 45 ||

ಪ್ರಾತರ್ಲಿಂಗಮುಮಾ-ಪತೇರಹರಹಃ ಸಂದರ್ಶನಾತ್ ಸ್ವರ್ಗ-ದಂ

ಮಧ್ಯಾಹ್ನೇ ಹಯ-ಮೇಧ-ತುಲ್ಯ-ಫಲ-ದಂ ಸಾಯಂತನೇ ಮೋಕ್ಷ-ದಮ್ |

ಭಾನೋರಸ್ತಮಯೇ ಪ್ರದೋಷ-ಸಮಯೇ ಪಂಚಾಕ್ಷರಾರಾಧನಂ

ತತ್-ಕಾಲ-ತ್ರಯ-ತುಲ್ಯಮಿಷ್ಟ-ಫಲ-ದಂ ಸದ್ಯೋ ನವದ್ಯಂ ದೃಢಮ್ || 46 ||

|| ಇತಿ ಶ್ರೀಮತ್ಪರಮಹಂಸಪರಿವ್ರಾಜಕಾಚಾರ್ಯಸ್ಯ ಶ್ರೀಮಚ್ಚಂಕರಭಗವತಃ

ಕೃತೌ ಮೃತ್ಯುಂಜಯ-ಮಾನಸಿಕ-ಪೂಜಾ ಸ್ತೋತ್ರಂ ಸಂಪೂರ್ಣಮ್ ||

